

REGIONAL NEWS UNIT  
AKASHVANI, GUWAHATI

Date : 06-01-2026

Time : 1205 Hrs

Assamese Midday Bulletin

Headlines

- ১। ৰাজ্যৰ প্ৰতিগৰাকী মহিলাকে আত্মনিৰ্ভৰশীল কৰি তোলাটোৱে বিজেপি চৰকাৰৰ লক্ষ্য বুলি মুখ্যমন্ত্ৰীৰ বোকাখাতত মন্তব্য।
- ২। শোণিতপুৰ জিলাৰ বুঢ়াচাপৰি বন্যপ্ৰাণী অভয়াৰণ্যত প্ৰশাসনৰ উচ্ছেদ অভিযান অব্যাহত।
- ৩। অসম গ্ৰন্থমেলাৰ আজি সামৰণি। ত্ৰয়োদশ দিন পৰ্যন্ত মুঠ ৬ কোটি ৮০ লাখ টকাৰ গ্ৰন্থ বিক্ৰী।

আৰু

- ৪। ৰাজ্যত শীতৰ প্ৰকোপ বৃদ্ধি। কেইবাখনো জিলাত বিদ্যালয়ৰ পাঠদান বন্ধ ঘোষণা।

০০০০০০০

গোলাঘাট জিলাৰ বোকাখাত বিধানসভা সমষ্টিত কেইবাটাও উন্নয়নমূলক প্ৰকল্পৰ উদ্বোধন, আধাৰশিলা স্থাপন কৰাৰ লগতে মুখ্যমন্ত্ৰী মহিলা উদ্যমিতা অভিযানৰ অধীনত মহিলাসকলৰ মাজত চেক বিতৰণৰ উদ্দেশ্যে মুখ্যমন্ত্ৰী ড<sup>o</sup> হিমন্ত বিশ্ব শৰ্মা বোকাখাতত উপস্থিত হৈছে। বোকাখাতৰ জেনেৰেল ষ্টেডিয়ামত আজি আয়োজিত অনুষ্ঠানত মুখ্যমন্ত্ৰীগৰাকীয়ে ভাষণ প্ৰসংগত কয়, যে গ্ৰাম্য অৰ্থনীতি শক্তিশালী কৰাই ৰাজ্য চৰকাৰৰ মূল লক্ষ্য। লগতে মহিলাসকলকো অৰ্থনৈতিকভাৱে স্বাৱলম্বী কৰিবলৈ চৰকাৰে সংকল্প গ্ৰহণ কৰিছে। এই উদ্দেশ্যে ৰাজ্যৰ ৫৫ টা সমষ্টিত আত্মসহায়ক গোটৰ মহিলাসকলৰ মাজত মুখ্যমন্ত্ৰীৰ মহিলা উদ্যমিতা অভিযানৰ অধীনত চেক বিতৰণ কৰা হৈছে। মুখ্যমন্ত্ৰীয়ে আজি লোকনিৰ্মাণৰ পথ বিভাগৰ অধীনত মুঠ ৬ হাজাৰ ৯০৪ লাখ টকা ব্যয়ৰে ১৬টা প্ৰকল্পৰ আধাৰশিলা স্থাপন কৰিব। মুখ্যমন্ত্ৰীয়ে লোকনিৰ্মাণৰ গৃহ নিৰ্মাণ বিভাগৰ অধীনত ৬ কোটি ৪৮ লাখ টকা ব্যয়ৰ আন এটা প্ৰকল্প, জলসিঞ্চন বিভাগৰ অধীনত ২ কোটি ৪ লাখ টকা ব্যয়ৰ আন প্ৰকল্পৰো আধাৰশিলা স্থাপন কৰিব। আনহাতে, লোকনিৰ্মাণৰ পথ বিভাগৰ অধীনত ৫ হাজাৰ ৬৪৬ লাখ টকা ব্যয়ৰে নিৰ্মিত মুঠ ১৩টা প্ৰকল্প আৰু লোকনিৰ্মাণৰ গৃহ নিৰ্মাণ বিভাগৰ অধীনত ৬ কোটি ৮ লাখ টকা ব্যয়ৰে নিৰ্মিত তিনিটা প্ৰকল্প আজি মুখ্যমন্ত্ৰীয়ে উদ্বোধন কৰিব। স্বাস্থ্য আৰু পৰিয়াল কল্যাণ বিভাগৰ অধীনত ৮৪ লাখ টকাৰে নিৰ্মিত ৪টা প্ৰকল্প, জলসিঞ্চন বিভাগৰ অধীনত ৮৬ লাখ টকা ব্যয়ৰে নিৰ্মাণ কৰা এটা প্ৰকল্প আৰু পশুপালন আৰু পশু চিকিৎসা বিভাগৰ অধীনত ৩৪ লাখ টকা ব্যয়ৰে নিৰ্মিত আন প্ৰকল্পৰো আজি মুখ্যমন্ত্ৰীগৰাকীয়ে উদ্বোধন কৰিব। তদুপৰি বোকাখাত বিধানসভা সমষ্টিৰ অধীনৰ আত্মসহায়ক গোটৰ ২৭ হাজাৰ ১৬৬ গৰাকী মহিলাৰ মাজত তেওঁ মুখ্যমন্ত্ৰী মহিলা উদ্যমিতা অভিযানৰ অধীনত ১০ হাজাৰ টকাৰ চেক বিতৰণ কৰিব। অনুষ্ঠানত মন্ত্ৰী অতুল বৰা, অজন্তা নেওগ কাজিৰঙা লোকসভা সমষ্টিৰ সাংসদ কামাখ্যা প্ৰসাদ তাছা উপস্থিত আছে।

০০০০০০০০

শোণিতপুৰ জিলাৰ বুঢ়াচাপৰি বন্যপ্ৰাণী অভয়াৰণ্য দখলমুক্ত কৰাৰ বাবে আজি পুনৰ উচ্ছেদ চলোৱা হৈছে। অভয়াৰণ্যখনৰ ৮৩০ হেক্টৰ ভূমিত কালি প্ৰশাসনে উচ্ছেদ অভিযান চলায়। তেজপুৰ সদৰ ৰাজহ চক্ৰ আৰু ঠৈলামৰা ৰাজহ চক্ৰৰ অধীনৰ জামুকতল, আৰিমৰি, চিয়ালিচৰ, বাঘেটাপু, লাঠীমাৰী চৰকে ধৰি কেইবাটাও অঞ্চল দখলমুক্ত কৰাৰ বাবে প্ৰশাসনে অঞ্চলটোত আজি অভিযান চলাব। একালত জৈৰ বৈচিত্ৰৰে ভৰপূৰ আৰু দুস্প্ৰাপ্য উলুম'ৰা পক্ষীৰ বাবে বিখ্যাত অভয়াৰণ্যখনৰ একাংশ দখলকাৰীৰ কৰলত পৰিছে। ৪৪ বৰ্গ কিলোমিটাৰজোৰা অভয়াৰণ্যখনত ছহেজাৰ ২০০ বিঘা ভূমিত দখলকাৰীয়ে বাসগৃহ নিৰ্মাণ আৰু কৃষিকাৰ্য কৰি আহিছে। ২০২৩ চনত শোণিতপুৰ জিলা প্ৰশাসনে বুঢ়া চাপৰি অভয়াৰণ্যত উচ্ছেদ চলাই ছহেজাৰ ২০০ বিঘা ভূমিত ক্ষতিপূৰণমূলক বনানিকৰণৰ বাবে আবণ্টন দিছিল। কিন্তু উচ্ছেদৰ ছমাহ পাছতে পুনৰ এই ভূমি একাংশ লোকে দখল কৰে। এমাহ পূৰ্বে উচ্ছেদৰ বাবে এই ভূমি খালী কৰাৰ বাবে প্ৰশাসনে জাননী জাৰি কৰিছিল। জাননী লাভ কৰাৰ পাছতো অঞ্চলটো খালী নকৰাৰ বাবে কালি বৃহৎসংখ্যক সুৰক্ষা কৰ্মীয়ে ৩৬ খন এলেকেভেটৰ আৰু ৬০ খন ট্ৰেক্টৰেৰে উচ্ছেদ অভিযান চলায়। একাংশ লোকে আৰক্ষী প্ৰশাসনক বাধা দিবলৈ চেষ্টা কৰে যদিও সুৰক্ষা কৰ্মীৰ প্ৰচেষ্টাত পৰিস্থিতি নিয়ন্ত্ৰণ কৰা হয়। উল্লেখযোগ্য যে বুঢ়াচাপৰি সংৰক্ষিত বন্যপ্ৰাণী অভয়াৰণ্যৰ পূবে কাজিৰঙা ৰাষ্ট্ৰীয় উদ্যান, পশ্চিমে ওৰাং ৰাষ্ট্ৰীয় উদ্যান আৰু পবিতৰা অভয়াৰণ্য, উত্তৰ দিশত পাক্লে নামেৰী ৰাষ্ট্ৰীয় উদ্যান আৰু দক্ষিণে কাৰ্বি আংলঙৰ চহকী সংৰক্ষিত বনাঞ্চল আছে। বনাঞ্চলখন কাজিৰঙালৈ জীৱ-জন্তু প্ৰব্ৰজনৰ সংযোগী কৰিড'ৰ হিচাপে ব্যৱহৃত হৈ আহিছে। বনাঞ্চলখনৰ উত্তৰ সীমাৰে বৈ যোৱা ব্ৰহ্মপুত্ৰৰ টাপুত বিভিন্ন প্ৰজাতিৰ স্তন্যপায়ী, সৰীসৃপ আৰু চৰাইয়ে বিচৰণ কৰে।

০০০০০০

অসম প্ৰকাশন পৰিষদৰ উদ্যোগত আৰু সদৌ অসম পুথি প্ৰকাশক আৰু বিক্ৰেতা সংস্থৰ সহযোগত গুৱাহাটীৰ খানাপাৰাৰ পশু চিকিৎসা বিজ্ঞান মহাবিদ্যালয়ৰ খেলপথাৰত চলি থকা অসম গ্ৰন্থ মেলাৰ আজি সামৰণি পৰিব। অসম গ্ৰন্থমেলাৰ উদ্যোক্তাসকলে প্ৰকাশ কৰা মতে এইবাৰ গ্ৰন্থমেলাত গ্ৰন্থ বিক্ৰীৰ হাৰ আশাব্যঞ্জক আছিল। কালি ত্ৰয়োদশ দিনালৈ গ্ৰন্থমেলাত মুঠ ৬ কোটি ৮০ লাখ টকাৰ গ্ৰন্থ বিক্ৰী হয় বুলি উদ্যোক্তাসকলে প্ৰকাশ কৰিছে। আজি বিয়লি আঢ়ৈ বজাত গ্ৰন্থমেলাৰ সামৰণি অনুষ্ঠানৰ আয়োজন কৰা হৈছে। এই অনুষ্ঠানত শিক্ষামন্ত্ৰী তথা অসম প্ৰকাশন পৰিষদৰ অধ্যক্ষ ডাঃ বণোজ পেগুৱে মুখ্য অতিথি হিচাপে অংশগ্ৰহণ কৰিব। অনুষ্ঠানটোত ওড়িশাৰ বিশিষ্ট সাহিত্যিক পাৰমিতা শতপথী সন্মানীয় অতিথি হিচাপে উপস্থিত থাকিব। আনহাতে লেখক-সাহিত্যিক অৰূপ কুমাৰ দত্ত, শিক্ষাবিদ ড° অমৰজ্যোতি চৌধুৰী আৰু সাহিত্য অকাডেমীৰ অসমীয়া ভাষা উপদেষ্টা সমিতিৰ আহ্বায়ক দিগন্ত বিশ্ব শৰ্মাই বিশিষ্ট অতিথি হিচাপে অনুষ্ঠানত অংশগ্ৰহণ কৰিব। সন্ধিয়া ৫ বজাত গ্ৰন্থমেলাৰ বাকৰিত সাংস্কৃতিক অনুষ্ঠান ৰূপায়ণ কৰা হ'ব।

০০০০০০০০

বিগত প্ৰায় এসপ্তাহ ধৰি ৰাজ্যৰ বিভিন্ন প্ৰান্তৰ লগতে গুৱাহাটী মহানগৰী শীতৰ কৰলত পৰিছে। কালিও গোটেই দিনটো ঘন কুঁৱলীয়ে মহানগৰীৰ চৌপাশ আৱৰি ৰাখে। বৰঝাৰৰ বতৰ বিজ্ঞান কেন্দ্ৰৰ সূত্ৰই জনোৱা মতে গুৱাহাটী আৰু ইয়াৰ উপকণ্ঠ অঞ্চলত অহা ৭ দিনত সৰ্বনিম্ন তাপমাত্ৰা ১২ ডিগ্ৰী চেলছিয়াছলৈ হ্রাস পাব। সূত্ৰটোৱে প্ৰকাশ কৰা মতে সৰ্বোচ্চ তাপমাত্ৰা স্বাভাৱিকতকৈ হ্রাস পোৱাৰ বাবে দিনৰ ভাগতো জনসাধাৰণে প্ৰচণ্ড শীত অনুভৱ কৰিছে। গুৱাহাটীত কালি সৰ্বোচ্চ তাপমাত্ৰা ২০ ডিগ্ৰী চেলছিয়াছ আৰু সৰ্বনিম্ন তাপমাত্ৰা ১৪ দশমিক ৭ ডিগ্ৰী চেলছিয়াছ ৰেকৰ্ড কৰা হয়। পৰৱৰ্তী কেইটামান দিনতো ঘন কুঁৱলী অব্যাহত থকাৰ লগতে শীতৰ প্ৰকোপ বৃদ্ধি পাব বুলি কোৱা হৈছে। ৰাজ্যৰ বিভিন্ন স্থানত শীতপ্ৰবাহে জনজীৱন একপ্ৰকাৰ স্থবিৰ কৰি তুলিছে। মৰিগাওঁ জিলাতো শীতপ্ৰবাহে প্ৰাত্যহিক জনজীৱন স্থবিৰ কৰি তুলিছে। ইয়াৰ পৰিপ্ৰেক্ষিতত মৰিগাওঁ জিলাৰ সকলো চৰকাৰী আৰু বেচৰকাৰী বিদ্যালয় জিলা প্ৰশাসনে আজি বন্ধ ঘোষণা কৰিছে। নলবাৰী জিলাৰ বিদ্যালয়সমূহ আজিৰেপৰা ৫ দিনৰ বাবে বন্ধ ঘোষণা কৰা হৈছে। দৰং জিলাত শীত প্ৰবাহৰ বাবে জিলাখনৰ সকলো চৰকাৰী আৰু বেচৰকাৰী শিক্ষানুষ্ঠানৰ পাঠদানৰ সময়সূচী আজিৰেপৰা সাল-সলনি কৰা হৈছে। সেই অনুসৰি নিম্ন প্ৰাথমিক বিদ্যালয়সমূহত দিনৰ ১০ বজাৰ পৰা ১ বজালৈ পাঠদান কৰা হ'ব। উচ্চ শ্ৰেণীসমূহত দিনৰ ১০ বজাৰ পৰা ২ বজালৈ পাঠদান কৰা হ'ব। পৰৱৰ্তী নিৰ্দেশ জাৰি নকৰা পৰ্যন্ত এই নিৰ্দেশ বাহাল থাকিব। ডিব্ৰুগড় জিলাৰ বিদ্যালয়সমূহৰ পৰিদৰ্শকে এটা নিৰ্দেশযোগে শিক্ষানুষ্ঠানসমূহৰ পাঠদানৰ সময়সূচী সাল-সলনি কৰিছে। শীত প্ৰবাহৰ প্ৰতি লক্ষ্য ৰাখি দিনৰ ১০ বজাৰ পৰা বিয়লি ৩ বজালৈ পাঠদান কৰিবলৈ কোৱা হৈছে। ৰাজ্যৰ কেইবাখনো জিলাত পাঠদানৰ সময় সাল-সলনি কৰা হৈছে।

০০০০০

গুৱাহাটীৰ জ্যোতি চিত্ৰবনত অহা ২২ জানুৱাৰীত চাৰিদিনীয়া কাৰ্যসূচীৰে গুৱাহাটী এছীয় চলচ্চিত্ৰ মহোৎসৱ অনুষ্ঠিত হ'ব। উত্তৰ পূৰ্বাঞ্চলৰ সাংস্কৃতিক জগতখনক উজলাই তোলাৰ লক্ষ্য আগত ৰাখি এইবেলি এই মহোৎসৱ দ্বিতীয় বাৰৰ বাবে আয়োজন কৰা হৈছে। এই মহোৎসৱত প্ৰদৰ্শন হ'বলগীয়া চলচ্চিত্ৰসমূহৰ তালিকা কালি ঘোষণা কৰা হয়। মহোৎসৱৰ উদ্বোধনী চলচ্চিত্ৰ হিচাপে শ্বোকিৰ খুলিক'ভে পৰিচালনা কৰা উজবেকিস্তানী চলচ্চিত্ৰ চানডে প্ৰদৰ্শন কৰা হ'ব। আলৰেজা ঘাছেমি আৰু ৰাহা আমিৰ ফজলীৰ যুটীয়া পৰিচালনাৰ ইৰাণী চলচ্চিত্ৰ ইন দ্য লেণ্ড অব ব্ৰাডাৰ্ছৰ প্ৰদৰ্শনীৰে এই মহোৎসৱৰ সামৰণি পৰিব। এই অনুষ্ঠানত কিম্বদন্তী ভাৰতীয় চলচ্চিত্ৰ পৰিচালক গিৰিশ কাছাৰাৱল্লিয়ে মুখ্য অতিথি হিচাপে অংশগ্ৰহণ কৰিব।

০০০০০০০০

সমাপ্ত